

# IL-MALTI

QARI LI TOHROG

SETTEMBRU

L-AKKADEMJA TAL-MALTI

1966

## L-ILSIEN MALTI

Dan L-aħħar fil-Parlament issemma l-Malti u tkellmu fuq dan l-ilsien tagħna imma dak li qalu kellu aktar motiv politiku milli intellettwali.

Kien hemm min qal li l-ilsien tagħna qiegħed ikun maħnuq bl-ingassa ta' kliem barrani. Dan kollu minnu u aħna minn fuq il-paġni ta' dan il-perjodiku kellna haġna okkazjonijiet nilmentaw fuq din ix-xejra belha u bla għaqal.

Il-lum wieħed spjess jaqra fil-ġurnali jew jisma' fuq ir-rediffusion jew fit-televizjoni, kliem, termini u espressionijiet li huma mhux biss barranin iżda wkoll barra minn lokhom u bla sens. Kliem bħal dan iħawwad l-imħuħ, idejjaq lill-qarrejja u jwebbda' l-is-semmiegħa. Il-ħtiġa ta' dan it-taħwid huma n-nuqqas ta' ħsieb jew l-injoranza ta' dawk li jiktbu jew ixcandru, u sakemm jibqgħu jindaħlu għal dan ix-xogħol nies li ma humiex kapaci jew ma jridux jitgħallmu jew jifhemu dak li hu sewwa u xieraq, l-ilsien Malti jibqa' mfiakel, il-qari ta' ċerti skritturi jibqa' banali u x-wandir jibqa' idejjaq lil kulħadd.

Issib x'uhud li jmaqdru l-Malti għax hu ilsien ta' poplu żgħir. Din hi fehma ta' nies li jaħsbu baxx, dawk li jbatu bl-"inferiority complex", dawk li jeżaltaw kull haġa barranija u jistagħgħbu b'kulma jaġħmlu l-barranin, imma qatt ma għandhom kelma tajba għal dak li jsir f'Malta jew għal dak li jwettqu l-Maltin.

Din il-fehma qarriega u bla għieħ għamlet deni kbir lill-ġenju Malti u żammet lura l-isvilupp intellettwali ta' niesna. Jekk nagħtu l-ġenb lill-Malti għax hu ilsien ta' poplu żgħir, għall-istess raġuni jkollna mmaqdru kull istituzzjoni jew patrimonju tal-Maltin bħalma huma stat civili, amministrazzjoni, storja, estetika u haġna karatteristiċi oħrajn tan-nazzjon tagħna.

Is-sivi nazzjonali ta' haġa jitqies mir-rabta li jkollha mal-poplu, u ma hemmex rabta aktar sħiħa minn dik li teżisti bejn il-poplu u l-lingwa li biha jfisser fehemtu u xerwqatu.

B'dan ma rridux ngħidu li lilna l-Maltin għandu jimportana biss mill-ilsien Malti. Aħna rridu u nixtiequ li niesna jitgħallmu ilsna oħra, għax it-tagħlim tal-ilsna hu ta' fejda kbira, iżda dawn l-ilsna barranin qatt ma għandhom iġenbu l-Malti.

Intqal ukoll fil-Parlament li l-alfabet Malti hu mtaqqal b'xi ittri jew sinjali prostetiċi li ma jinsabux f'alfabeti oħrajn. Dan juri

li l-ortografija Maltija għandha individwalità tagħha u għandha eghruq u s-sisien għaliha nfisha. Din hi waħda mill-provi li l-ilsien tagħna għandu kumpless lingwistiku għalih waħdu u mhux inlaqqat minn ilsna oħra.

L-alfabet Malti għandu storja antika hafna għax kien hemm hafna għamliet tiegħu u għarrab hafna tibdilet sakemm hu wasal u ħa s-sura li għandu issa. L-alfabet li għandna l-lum sar bit-tħabrik tal-kummissjoni li kienet hatret il-“Għaqda tal-Kittieba tal-Malti” u li l-membri tagħha damu hafna jistudjaw, jistħarrġu u jhabblu moħhom biex ħarġu sistema ta’ alfabet raġunat, xjentifiku u fonetiku li jaqdi lill-ilsien tal-poplu tagħna. Dan l-alfabet għandu l-karatteristiċi tiegħu; iżda liema alfabet li hawn fid-dinja ma ssiblax suriet jew għamliet għalih biss? L-alfabeti tal-poplu Franċiż, dak tal-poplu Germaniż, tal-poplu Spanjol, tal-poplu Grieg u oħrajn għandhom ittri u figuri li ma ssibhomx f’alfabeti oħrajn, imma b’daqshekk hadd ma qal li daww l-alfabeti huma żbaljati jew ma humiex prattiċi.

Is-sistema ta’ ortografija Maltija l-lum, wara kważi nofs seklu, iaxxettlet u qabdet tajjeb, saret magħrufa u aċċettata mhux biss f’Malta iżda wkoll barra minn Malta. Hi swiet biex il-kitba Maltija ssir omoġenja, u għenet mhux f’it biex tat wejra ’l quddiem lill-letteratura Maltija. Il-letteratura tagħna qatt ma hadet qabza ’l quddiem daqs f’dan l-aħħar nofs seklu, u jekk irridu li l-ġenju u l-intellett Malti jissoktaw jaġhmlu progress għandna nikkoltivaw mhux inxekklu l-ilsien tagħna, il-Malti.